



Bu sayımızda

**Təhsil Nazirliyinin
birbaşa tabeliyində
5 yeni lisey yaradılıb**

→səh.2

**Tədrisdə
hibrid yanaşma**

→səh.4

**Məktəbli şahmatçılardan
Avropa çempionatında
yüksək nəticə**

→səh.7

**NASA-nın
forumuna dəvət
alan azərbaycanlı**

→səh.8

Prezident İlham Əliyev Füzuli rayon 4 saylı tam orta məktəbində yaradılan şəraitlə tanış olub



Bakının Qaradağ rayonunda məcburi köçkünlər üçün salınmış "Qobu Park-3" yaşayış kompleksinin mayın 28-də açılışı olub.

Azərbaycan Respublikasının Prezidenti İlham Əliyev və birinci xanım Mehriban Əliyeva açılışda iştirak ediblər.

Dövlətimizin başçısı və birinci xanım kompleksdə inşa olunan Füzuli rayon 4 saylı tam orta məktəbində yaradılan şəraitlə də tanış oldular.

→Ardı səh.2

Qafqazın ən məşhur ali təhsil müəssisəsi

100 yaşlı ADNSU tarixi inkişaf mərhələlərində

Məlum olduğu kimi, 2020-ci ilin noyabr ayında Azərbaycan Dövlət Neft və Sənaye Universitetinin (ADNSU) fəaliyyətə başlamasının 100 illiyi tamam olur.

Dövlət başçısı İlham Əliyev Azərbaycan Dövlət Neft və Sənaye Universitetinin 100 illik yubileyinin keçirilməsi haqqında sərəncam imzalayıb. Sərəncama əsasən, Təhsil Nazirliyi artıq ADNSU-nun 100 illik yubileyi ilə bağlı tədbirlər planı hazırlayıb.

Bu ali məktəb keçmiş SSRİ-nin ən nüfuzlu ali təhsil müəssisələrindən biri olaraq yüksəkixtisaslı kadrların hazırlığı ocağı kimi tanınıb. Universitetdə gələcəyiniz prezidentləri, kosmonavtları, dünya şöhrətli alimlər təhsil alıblar. ADNSU Azərbaycanın ümummilli lideri Heydər Əliyev, həmçinin tanınmış Nobel laureatı, fizika sahəsində bu mü-tərəqqi mükafata nail olmuş Lev Landau-nun təhsil aldığı, sovet atom energetikasının banisi akademik İqor Kurchatov-un vaxtilə tədqiqatlar apardığı

universitet kimi də məşhurdur. Müasir ADNSU formalaşmış özünün inkişafının ən yüksək səviyyəsinə çatana qədər tarixin müxtəlif dövrlərində sınaqlardan keçib. Öz inkişafında 3 əsrin mühüm inkişaf mərhələlərini yaşamış bu qocaman ali təhsil müəssisəsinin keçdiyi yol heç də asan olmayıb.

Tarixin sınaqlarından keçən ali məktəb

Bu ali təhsil ocağının tarixi 1 iyul 1888-ci il tarixindən, Bakı Şəhər Sənətkarlıq Məktəbinin açılması ilə başlayır. Məktəb Balaxanı və Tatar (sonralar Füzuli və Topçubaşov) küçələri-

nin döngəsində icarəyə götürülmüş evdə yerləşirdi. 19-cu əsrin sonlarında köhnə Bakıda neft bumu təkə tikintidə və sənayedə öz təsirini göstərməmişdi, şəhərdə ixtisaslı tikinti və texniki kadrlara tələbat kəskin şəkildə artmışdır. Məhz buna görədir ki, 26 iyun 1896-cı ildə Sənətkarlıq Məktəbi "Bakı aşağı səviyyəli Mexaniki-kimya, Texniki Məktəbi" nə çevrilir, 1901-ci ildə isə "Aşağı səviyyəli Mexaniki-Tikinti-Texniki Məktəbi" statusu alır.

1896-1905-ci illər ərzində məktəbin mexaniki bölməsi üzrə 50, tikinti sahəsi üzrə 55 məzunu olub.

→Ardı səh.5

Buraxılış imtahanları başlayır

Dövlət İmtahan Mərkəzi tərəfindən ümumi (9 illik) və tam (11 illik) orta təhsil səviyyələri üzrə buraxılış (qəbul) imtahanlarının keçirilməsinə başlanılır. İlk imtahanlar iyun ayının 10-11-də təşkil ediləcək.

Qaydalar şəraitə uyğun dəyişdi

Koronavirus pandemiyası ilə əlaqədar olaraq təhsil prosesində yaranan fasilə qəbul qaydalarına dəyişikliyi zərurətə çevirib. Nazirlər Kabinetinin 18 may 2020-ci il tarixli qərarı ilə IX sinif buraxılış imtahanı qaydaları, IX və XI sinif təhsil bazasında orta ixtisas təhsili müəssisələrinə qəbul və ali təhsil müəssisələrinə qəbul qaydalarında müvəqqəti dəyişikliklər edilib. "Ümumi təhsil pilləsində təhsilalanların yekun qiymətləndirilməsinin (attestasiyasının) aparılması Qaydaları"nda edilmiş və 2020-ci il oktyabrın 1-dək qüvvədə olan həmin dəyişikliklərə əsasən, şagirdlər bir mərhələdə - imtahanın ikinci mərhələsinin modeli əsasında imtahan verəcəklər. Buraxılış imtahanında şagirdlərə tədris dili fənnindən 30, xarici dil fənnindən 30 və riyaziyyat fənnindən 30 olmaqla, ümumilikdə 90 tapşırıq təqdim ediləcək. Buraxılış imtahanında şagirdlərin toplaya biləcəyi maksimal bal hər fənn üzrə 100 bal olmaqla, cəmi 300 baldır.

→Ardı səh.6

Milyonçu "Virtual məktəb"li

Təhsil Nazirliyi tərəfindən start verilən "Virtual məktəb" in 1000000-cü istifadəçisi uğurla qeydiyyatdan keçib. Bu istifadəçi Kəlbəcər rayon 56 nömrəli tam orta məktəbin 2-ci sinif şagirdi Hikmət Quluzadədir.

Bu günə "Virtual məktəb" layihəsi ölkə üzrə 935 min şagird və 89 min müəllimi əhatə edir. Portal vasitəsilə bu günə kimi 1,5 milyon dəfə dərs keçirilib, virtual siniflərdə 1,3 milyon dərs materialı paylaşılıb və şagirdlər 100 mindən çox tapşırıq verilib.

Qeyd edək ki, aprelin 2-dən istifa-

dəyə verilən "Virtual məktəb" portalının məqsədi Təhsil Nazirliyinin təşkilatçılığı ilə bütün ölkə ərazisinə yayımlanan tele-dərslərin interaktivliyini təmin etmək və məsafədən tədris imkanları təqdim etməkdir. Hər gün imkanları genişləndirilən portalda video və audio dərslər keçirilir, tele-dərslər izlənir, Təhsil Nazirliyinin elektron tədris resurslarından istifadə edilir, yaradılmış xüsusi qruplarda məktəb rəhbərliyi və müəllimlərlə birgə pedaqoji şuralar, valideynlərlə iclaslar keçirilir, şagirdlər tərəfindən həftəlik tapşırıqlar həll edilir, müəllim, şagird və valideynlər üçün onlayn seminar və kurslar təşkil olunur.

Hər həftəsonu portalda canlı görüşlər təşkil olunur ki, bu görüşlərdə müəllimlər tərəfindən keçirilən uğurlu dərs nümunələri təqdim və portalın tədris imkanları müzakirə edilir. Həmçinin mü-təmadi olaraq məktəb direktorları və müavinləri ilə görüşlər təşkil olunur, layihənin tədris prosesinin təşkili, təhsilin idarə olunması və təhsilvərənlərin peşəkarlığının inkişafı imkanları müzakirə edilir.

Portaldan səmərəli istifadəni təmin etmək məqsədilə bu gündə 16 minə yaxın müəllim üçün Təhsil Nazirliyi tərəfindən onlayn təlimlər keçirilib. Hazırda şagirdlər üçün robot texnologiya-



ları, proqramlaşdırma və mühəndislik mövzuları üzrə onlayn kurslara start verilib. Artıq yeddinci həftədir ki, şagirdlər arasında sağlam rəqabəti artırmaq və öyrənilən bilikləri yoxlamaq məqsədi ilə "Virtual əlaç" bilik yarışması keçirilir və portalda təqdim edilmiş test tapşırıqlarına ən tez və düzgün cavab vermiş ilk 10 şagird həftənin qalibləri elan olunur.

Məsafədən idarəetmə və onlayn təhsil təcrübəsi

Dünyanı cənginə almış koronavirus pandemiyası dövründə cəmiyyəti əhatə edən bütün dəyərlər sistemində fərqli global dəyərlər formalaşmasına yeni nəzər və baxışlar yarandı. Azərbaycanda da əsas prioritet məsələ bu fəlakətdən - pandemiyadan maksimum az itqisad itki ilə çıxmaq, ölkə vətəndaşlarının təhlükəsizliyinin və təhsilin davamlılığının təmini idi.

Azərbaycan Respublikasının Prezidenti İlham Əliyevin göstərişi ilə qısa zaman kəsiyində hökumət bu təhlükəyə qarşı səfərbər edildi. Təhsil Nazirliyi tərəfindən ilk dəfə olaraq "Teledərs" adlı layihə "Mədəniyyət" televiziya kanalına yayımlanmağa başladı ki, bu da şagirdlərin dərslərdən geri qalmalarının qarşısını almış oldu.

Həmçinin Təhsil Nazirliyinin tabeliyində fəaliyyət göstərən bütün ali təhsil müəssisələri də məsafədən təhsilə üstünlük verərək idarəetməni və tədrisi onlayn şəkildə həyata keçirməyə başladı. Təhsil Nazirliyinin çevik reaksiyası sayəsində bütün ali məktəblərdə onlayn təhsilə keçid təmin olundu.

Tərkibində beş filialı, bir kolleci birləşdirən, 20 mindən çox kontingentlə 100 illik yubiley yaşına konkret hədəflərlə gedən, pedaqoji sahədə təhsil və tədqiqatın əsas mərkəzi olan Azərbaycan Dövlət Pedaqoji Universiteti onlayn - məsafədən təhsil istiqamətində də yetərincə işlər görmüş, təcrübələr toplamışdır. Pandemiya şəraitinə baxmayaraq ABS-ın Core Vaşinqton Universiteti kimi nüfuzlu bir universitetlə ikili diplom sazişinin tələblərini həyata keçirməyi uğurla davam etdirir.

→Ardı səh.6

SABAH qruplarına tələbə seçimi müsabiqəsinə başlanılıb

Növbəti tədris ilində 10 ali təhsil müəssisəsində 32 ixtisas üzrə SABAH qruplarının yaradılması nəzərdə tutulub

Səh.2



2020/2021-ci tədris ili üzrə
SABAH qruplarına tələbə seçimi
müsabiqəsi açıq elan olunur

Prezident İlham Əliyev Füzuli rayon 4 sayılı tam orta məktəbində yaradılan şəraitlə tanış olub



Əvvəli səh.1

Bildirildi ki, 960 yerlik məktəb binası zəruri tədris avadanlığı ilə təchiz edilib, şagirdlərin yüksək səviyyə-

də təhsil alması üçün hərtərəfli imkan yaradılıb.

Son illərdə Prezident İlham Əliyevin rəhbərliyi ilə təhsil sahəsinin maddi-texniki bazasının möhkəmləndirilməsi, yeni təhsil ocaqlarının inşası, mövcud məktəb

binalarının müasir səviyyədə yenilənməsi baxımından çox mühüm layihələr icra olunub. Dövlət səviyyəsində bu istiqamətdə görülən işlərə birinci xanım Mehriban Əliyevanın rəhbərlik etdiyi Heydər Əliyev Fondu da bə-

yük töhfələr verib. Belə müasir məktəb binasının inşası bir daha göstərir ki, ölkədə təhsilin inkişafı istiqamətində atılan addımlardan doğma yurdlarından didərgin düşən soydaşlarımız da yüksək səviyyədə bəhrələnilir.

Tərtər rayonunun Xoruzlu kəndində yeni ümumtəhsil məktəbi binasının tikintisi ilə bağlı tədbirlər haqqında

Azərbaycan Respublikası Prezidentinin Sərəncamı

Azərbaycan Respublikası Konstitusiyasının 109-cu maddəsinin 32-ci bəndini rəhbər tutaraq **qərara alıram**:

1. Tərtər rayonunun Xoruzlu kəndində 432 şagird yerlik yeni ümumtəhsil məktəbi binasının tikintisi üçün Azərbaycan Respublikasının 2020-ci il dövlət büdcəsində nəzərdə tutulmuş Azərbaycan Respublikası Prezidentinin ehtiyat fondundan Azərbaycan Respublikasının Təhsil Nazirliyinə ilkin olaraq 2,0 (iki) milyon manat ayrılınsın.

2. Azərbaycan Respublikasının Maliyyə Nazirliyi bu Sərəncamın 1-ci hissəsində göstərilən məbləğdə maliyyələşməni təmin etsin.

3. Azərbaycan Respublikasının İqtisadiyyat Nazirliyi Azərbaycan Respublikasının 2021-ci il dövlət büdcəsi layihəsində dövlət əsaslı vəsait qoyuluşu xərclərinin bölgüsündə bu Sərəncamın 1-ci hissəsində göstərilən ümumtəhsil məktəbi binasının tikintisinin başa çatdırılması üçün zəruri olan maliyyə vəsaitini nəzərdə tutsun.

4. Azərbaycan Respublikasının Nazirlər Kabineti bu Sərəncamdan irəli gələn məsələləri həll etsin.

İlham ƏLİYEV,

Azərbaycan Respublikasının Prezidenti

Bakı şəhəri, 3 iyun 2020-ci il

Ağcabədi rayonunun Sarıcalı kəndində yeni ümumtəhsil məktəbi binasının tikintisi ilə bağlı tədbirlər haqqında

Azərbaycan Respublikası Prezidentinin Sərəncamı

Azərbaycan Respublikası Konstitusiyasının 109-cu maddəsinin 32-ci bəndini rəhbər tutaraq **qərara alıram**:

1. Ağcabədi rayonunun Sarıcalı kəndində 360 şagird yerlik yeni ümumtəhsil məktəbi binasının tikintisi üçün Azərbaycan Respublikasının 2020-ci il dövlət büdcəsində nəzərdə tutulmuş Azərbaycan Respublikası Prezidentinin ehtiyat fondundan Azərbaycan Respublikasının Təhsil Nazirliyinə ilkin olaraq 2,0 (iki) milyon manat ayrılınsın.

2. Azərbaycan Respublikasının Maliyyə Nazirliyi bu Sərəncamın 1-ci hissəsində göstərilən məbləğdə maliyyələşməni təmin etsin.

3. Azərbaycan Respublikasının İqtisadiyyat Nazirliyi Azərbaycan Respublikasının 2021-ci il dövlət büdcəsi layihəsində dövlət əsaslı vəsait qoyuluşu xərclərinin bölgüsündə bu Sərəncamın 1-ci hissəsində göstərilən ümumtəhsil məktəbi binasının tikintisinin başa çatdırılması üçün zəruri olan maliyyə vəsaitini nəzərdə tutsun.

4. Azərbaycan Respublikasının Nazirlər Kabineti bu Sərəncamdan irəli gələn məsələləri həll etsin.

İlham ƏLİYEV,

Azərbaycan Respublikasının Prezidenti

Bakı şəhəri, 4 iyun 2020-ci il

Azərbaycan Respublikasının ərazisində fəaliyyət göstərən bütün təhsil müəssisələrində tədris və təlim-tərbiyə prosesinin dayandırılması barədə

Azərbaycan Respublikası Nazirlər Kabinetinin Sərəncamı

Azərbaycan Respublikası Konstitusiyasının 119-cu maddəsinin səkkizinci abzasını rəhbər tutaraq, Azərbaycan Respublikasının ərazisində yeni növ koronavirus (COVID-19) infeksiyasının yayılmasının qarşısının alınması məqsədilə:

1. Qanunvericiliklə müəyyən edilmiş xüsusi karantin rejiminin qaydalarına riayət olunmaqla, təhsilalanların qiymətləndirilməsi (attestasiyası), uşaqların (şagirdlərin) ümumi təhsil müəssisələrinə qəbulu ilə bağlı imtahan və müsahibələr, müxtəlif arayış və sənədlərin verilməsi ilə bağlı vətəndaş müraciətlərinin qəbulu, tədris və təlim-tərbiyə prosesi ilə birbaşa əlaqəsi olmayan digər tədbirlər istisna olmaqla, 2019-2020-ci tədris ilinin sonunadək Azərbaycan Respublikasının ərazisində fəaliyyət göstərən bütün təhsil müəssisələrində tədris, təlim-tərbiyə prosesi dayandırılınsın və bununla bağlı bütün tədbirlər təxirə salınsın.

2. Azərbaycan Respublikasının Təhsil Nazirliyi, tabeliyində təhsil müəssisələri olan digər icra hakimiyyəti orqanları və dövlət mülkiyyətində olan və ya paylarının (səhmlərinin) nəzarət zərfi dövlətə məxsus olan hüquqi şəxslər bu Sərəncamın 1-ci hissəsinin icrası ilə bağlı zəruri tədbirlərin görülməsini təmin etsinlər.

3. Bu Sərəncam imzalandığı gündən qüvvəyə minir.

Əli ƏSƏDOV,
Azərbaycan Respublikasının Baş Naziri

Bakı şəhəri, 30 may 2020-ci il

SABAH qruplarına tələbə seçimi müsabiqəsinə başlanılıb

2020-2021-ci tədris ili üzrə SABAH qruplarına tələbə seçimi müsabiqəsinin I mərhələsinə start verilib. Növbəti tədris ilində SABAH qruplarında təhsil almaq arzusunda olan tələbələr elektron ərizə vasitəsilə qeydiyyatdan keçməklə müsabiqədə iştirak etməlidirlər.

Mövcud qaydalara əsasən, SABAH qruplarına Təhsil Nazirliyinin tabeliyində olan ali təhsil müəssisələrində müəyyən edilmiş ixtisaslar üzrə əyani formada təhsil alan, birinci tədris ilinin I se-

mestrinin nəticələrinə görə akademik borcu olmayan və orta müvəffəqiyyət göstəricisi (ÜOMG) 61-dən aşağı olmayan Azərbaycan Respublikası vətəndaşları müraciət edə bilər.

Növbəti tədris ilində 10 ali təhsil müəssisəsində 32 ixtisas üzrə SABAH qruplarının yaradılması nəzərdə tutulub. Müsabiqənin növbəti mərhələləri haqqında ətraflı məlumat mütəmadi olaraq www.sabah.edu.az saytında yerləşdiriləcək.

Xatırladaq ki, SABAH qrupları 2014-2015-ci tədris ilində Azərbaycan Respublikası Təhsil Na-

zirliyinin təşəbbüsü ilə yaradılıb və hazırda 11 ali təhsil müəssisəsi, 36 ixtisas, 500-dən artıq professor-müəllim heyəti, 2400-dən artıq tələbə və 2500-dən artıq məzunu əhatə edir. SABAH qruplarının məqsədi ali təhsildə davamlı, uzunmüddətli, hərtərəfli və əhatəli keyfiyyət dəyişikliklərinin həyata keçirilməsi üçün mühitin yaradılması, Azərbaycan gənclərinin fərdi və peşəkar inkişafına dəstək göstərilməsi, əmək bazarının tələblərinə uyğun olaraq savadlı, bacarıqlı və hazırlıqlı mütəxəssislərin yetişdirilməsidir.

Təhsil Nazirliyinin birbaşa tabeliyində 5 yeni lisey yaradılıb

Təhsil Nazirliyi tərəfindən Gəncə, Şirvan, Şəki şəhərləri, Quba və Şəmkir rayonlarında 5 yeni lisey yaradılıb. Belə ki, Gəncə şəhəri və Quba rayonunda Fizika, riyaziyyat və informatika təmayüllü, Şirvan, Şəki şəhərləri və Şəmkir rayonunda isə Kimya-biologiya təmayüllü Respublika liseyi təşkil olunub.

Sözgedən liseylərdə təhsil dövlət hesabına həyata keçiriləcək. Şagirdlərin yüksək hazırlıq səviyyəsini təmin etmək üçün liseylər zəruri maddi-texniki baza ilə təchiz olunacaq, xüsusi tədris planları tərtib ediləcək. Liseylərdə şagirdlər dövlət hesabına gündə üç dəfə isti yemək və ehtiyac

yarandıqda yataqxana ilə təmin olunacaqlar.

Qeyd edək ki, liseylərə qəbul imtahanlarının 2020-ci il avqustun ikinci yarısında keçirilməsi nəzərdə tutulub. Qəbul imtahanında suallara Azərbaycan dili və riyaziyyat fənləri üzrə tapşırıqlarla yanaşı, eyni zamanda şagirdlərin qeyri-səndard düşünmə bacarıqlarının yoxlanılması məqsədilə məntiqi tapşırıqlar daxil ediləcək. IX siniflərə qəbul üçün əlavə olaraq şagirdlərin fizika və kimya fənləri üzrə bilikləri yoxlanılacaq.

2020-2021-ci tədris ilindən etibarən hər tədris ili üçün liseylərə şagird qəbulu müsabiqə əsasında həmin rayon (şəhər) və ətraf rayonların (şəhərlərin) ümumi təhsil müəssisələrində təhsil alan

şagirdlər sırasından VI, VII, VIII və IX siniflərə aparılacaq. Şagird qəbulu aparılan tədris ilindən əvvəlki son iki ildə Təhsil Nazirliyi tərəfindən keçirilən Respublika fənn olimpiadalarında yüksək nəticə göstərmiş şagirdlər VII, VIII və IX siniflərə müsabiqədənə qəbul ediləcəklər.

Xatırladaq ki, 2019-2020-ci tədris ilində Gəncə, Şirvan, Şəki şəhərləri və Quba rayonunda nazirliyin birbaşa tabeliyində olan Fizika, riyaziyyat və informatika təmayüllü Respublika liseyinin və Kimya-biologiya təmayüllü Respublika liseyinin sinifləri təşkil olunmuşdu. Yeni liseylər həmin regionlarda sözgedən lisey siniflərinin bazasında yaradılıb.

